

Врз основа на член 37 став (1) точка 1) алинеја 1) од Законот за енергетика* („Службен весник на Република Македонија“ бр. 96/18, „Службен весник на Република Северна Македонија“ бр. 96/19 и 236/22), член 109 став (4) од Законот за општата управна постапка* („Службен весник на Република Македонија“ бр. 124/15) и член 16 од Правилата за постапување по приговори и разрешување на спорови („Службен весник на Република Северна Македонија“ бр. 255/23), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 8 февруари 2024 година донесе

РЕШЕНИЕ **за одбивање на приговор**

1. Приговорот на Косовка Барлеска од Прилеп УП2 09-368/23 од 20 декември 2023 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје бр. 11-558 од 30 ноември 2023 година СЕ ОДБИВА.
2. Решението за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје бр. 11-558 од 30 ноември 2023 година СЕ ПОТВРДУВА.
3. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

Образложение

Косовка Барлеска од Прилеп до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-368/23 од 20 декември 2023 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје (во понатамошниот текст: Електродистрибуција) бр. 11-558 од 30 ноември 2023 година на КЕЦ Прилеп, издадено поради некомплетна документација.

Жалителот потенцира дека објектот е запишан во приложениот имотен лист на кој единствен сопственик е жалителот врз основ на Договор за продажба на недвижен имот, односно не е потребно одобрение за градба, бидејќи не се бара приклучок на новоизграден објект, туку на реновиран.

Според Електродистрибуција – на лице место има новоизграден објект кој не соодветствува со доставениот имотен лист. Постоечкото мерно место не е технички исправно.

На седница на Комисијата за постапување по Приговори од 16 јануари 2023 година се разгледуваше следната документација:

1. Одговор на Приговор УП2 09-368/23 од 20 декември 2023 година со прилог:
 - Приговор
 - Полномошно од жалителот за Адвокат Кирил Топчиоски од Прилеп
 - Слики од објектот

- Приговараното Решение
- GIS скица
- Имотен лист
- Барање за согласност за приклучок

Регулаторната комисија за енергетика при разгледувањето на Приговорот утврди дека истиот е неоснован.

Согласно член 19 од Мрежните правила за дистрибуција на електрична енергија („Службен весник на РСМ“ бр. 191/19 и 101/22)ОДС не смее да ги приклучува на дистрибутивната мрежа објектите за кои не е издадено одобрение за градење или решение за утврдување на правен статус на бесправно изграден објект во согласност со закон за градење или не е издаден соодветен документ согласно закон.

Согласно член 20 од Мрежните правила за дистрибуција на електрична енергија („Службен весник на РСМ“ бр. 191/19 и и 101/22) приклучувањето на дистрибутивната мрежа се одвива преку спроведување на следните три постапки:

- 1) барање за согласност за приклучување на дистрибутивната мрежа,
- 2) склучување на Договор за приклучување на дистрибутивната мрежа помеѓу корисникот на дистрибутивната мрежа и ОДС и
- 3) ставање под напон на приклучокот.

Согласно член 24 став (1) точка 1) од Мрежните правила за дистрибуција на електрична енергија („Службен весник на РСМ“ бр. 191/19 и 101/22), за објекти за кои одобрение за градење не е издадено преку информацискиот систем е-одобрение за градење или за кои е издадено решение за утврдување на правен статус согласно Законот за постапување со бесправно изградени објекти, барањето за согласност за приклучување на потрошувач на дистрибутивната мрежа се поднесува во писмена форма до ОДС, на образец БСП – 1.

Согласно став (3) точка 1) од истиот член, барањето за согласност за приклучување на производител на дистрибутивната мрежа, се поднесува во писмена форма до ОДС, на образец БСП–2.

Согласно став (6), образецот БСП – 1 особено содржи:

- 1) Општи податоци за корисникот
- 2) Причина поради која се поднесува образецот
- 3) Број на предвидени мерни места
- 4) Барана едновремена максимална моќност
- 5) Потребни останати документи кои треба корисникот да ги достави во прилог на образецот

Согласно став (6) точка 5) – помеѓу потребни останати документи кои треба корисникот да ги достави во прилог на образецот е и доказ за сопственост согласно горенаведениот член 19 од Мрежните правила.

Согласно член 22 став (1) точка 7) од Мрежните правила за дистрибуција на електрична енергија („Службен весник на РСМ“ бр. 191/19 и 101/22), корисниците на дистрибутивната мрежа се должни да обезбедат Решение за согласност за приклучување на дистрибутивна мрежа и Договор за

приклучување на дистрибутивна мрежа од ОДС во случаите наведени во член 31 од овие Мрежни правила.

Согласно член 31 став (3) од Мрежните правила за дистрибуција на електрична енергија („Службен весник на РСМ“ бр. 191/19 и 101/22), решението за согласност за приклучување на дистрибутивна мрежа на корисник за градилиште, се издава по барање на корисникот, а во согласност со Одобрението за градење, издадено согласно Законот за градење.

Согласно член 35 став (1) точка 1) од Мрежните правила за дистрибуција на електрична енергија (Службен весник на РСМ бр. 191/19 и 101/22), ОДС ќе донесе Решение за одбивање на барањето за согласност за приклучување на дистрибутивната мрежа во случај кога во прилог на БСП 1, односно БСП 2, не е доставена комплетна документација согласно член 24 од овие Мрежни правила.

Имајќи го предвид горенаведеното се утврди дека Електродистрибуција постапила правилно издавајќи го сега приговараното Решение, при што се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор во рок од 30 дена од денот на приемот на истото.

УП2 бр.09–368/23
8 февруари 2024 година

ПРЕТСЕДАТЕЛ
на Регулаторната комисија за енергетика, водни услуги и
услуги за управување со комунален отпад на
на Република Северна Македонија
Марко Бислимоски